

- ⁷Maikukutea.—Ko te matenga o te ope a Manaia me o ratau waka ki Matarehua, i waho ake o Motiti. Na Ngatoroirangi i karakia, ka puta te tupuhi, ka kino te moana, ka tahuri, a toremi atu nga waka o te taua. I muri o te tupuhi, ka kitea i te one e pae ana.
- ⁸He paenga whakairo.—Ko nga rangatira me nga toa he mea ta ki te moko: na, ka whakarite to ratau matenga i Mokoia ki te paenga ika. Ki etahi reo he paenga tohoro.
- ⁹Kaiweka.—Kei Mokoia, e tata ana ki te wahi e kiia nei ko te wai kaukau o Hinemoa. Ko te wahi tera i patua ai a Te Kuru-o-te marama e Nga-Puhi, he mea whakamamae. Kei reira ano te kowhatu i haehaetia ai ia.
- ¹⁰Te Puhi-o-te-Arawa.—Ko Te Kuru-o-te-marama.
- ¹¹Te nui 'Ati-Ue.—Ko Ngati-Whakaue, no reira hoki a Te Aramoana, nana nei i tonono mai a Mokonuiarangi raua ko tana wahine ko Tokipounamu ki Mokoia, kia ora ai.
- ¹²Te Aramoana.—He tungaane no Tokipounamu.
- ¹³Rehua.—He whetu.
- ¹⁴Tohu tupu tawa.—Mo te kupu a Ngahihi me era atu tohunga, e kore a Nga-Puhi e tae mai, hei muri ra ano i te makerertanga o te hua o te tawa.
- ¹⁵Koroua.—Ko Ngahihi ma.
- ¹⁶Poporo.—He rakau. Ko te ahua i whakartea ki te rakau i tipu ki Hawaiki, i kiia ra, "Ka kite i te poporo whakamarumaruru o Uenuku, ka kainga e raua." Ko te take tena o te riri a Uenuku.
- ¹⁷Hongi.—Ko Hongi Hika o Nga-Puhi, te rangatira o te ope.
- ¹⁸Kahu motea.—He kahu taratara, me te moteatea mo te matenga.

6.—HE TANGI NA RANGIWHAKAHAEREA, O TUHOU-RANGI (Te Arawa).

Ko tenei waiata e waiatatia ana e nga iwi katoa, engari ko te kaupapa mai na Te Arawa. Ko te hapu i takea ai tenei waiata ko Ngati-Hinehua, e noho ana i taua wa i Te Koutu, i te takiwa o Okataina. Kua kore rawa he tangata i Okataina i naianei, engari ko nga marae, ko nga pa o Ngati-Tarawhai kei reira e whakahuahuatia ana, a tenei te haere nei i roto i nga waiata.

He aha ra kei toku ihu, e waitohu² noa nei,
 'Te mutu noa i te rangi tahi?
 He wawara taua pea tenei ka tata mai.
 Harahara aitu, harahara a tai.
 He aroha tonu ake noku ki te mate,
 E whakaingoino mai ra i te tuaropari ki Arataha.³
 Pupuke mahara i roto i to hinengaro
 Ki o kame ka⁴ waiho noa iho i te ao:
 To whenua⁵ kura ka mahue,
 Ka paea te koko ki Otangimoana:⁶
 To putea te ata taka i runga i to ringaringa,
 Me he ua turuki nei te whekoi i we⁷ moana.